

இம்மானுவேல்



கிறிஸ்துவுக்குள் பிரியமானவர்களே, உலக இரட்சகர் இயேசுவின் நாமத்தில் உங்களுக்கு சமாதானம் உண்டாவதாக! நம் ஆண்டவராகிய இயேசுவுக்கு பல நாமங்கள் வழங்கப்பட்டுள்ளதை வேதத்தில் காண்கிறோம். அவருடைய ஒவ்வொரு நாமமும் ஒரு விசேஷித்த ஆசீர்வாதத்தை நமக்கு அளிக்கிறது. இப்படிப்பட்ட மேன்மை மிகுந்த நாமங்களில் ஒன்றான “இம்மானுவேல்” என்னும் அவருடைய பெயரையும், அது நமக்கு அளிக்கும் ஆசீர்வாதங்களையும் பற்றி நாம் தியானிப்போம்.

“இதோ ஒரு கன்னிகை கர்ப்பவதியாகி ஒரு குமாரனை பெறுவாள். அவருக்கு இம்மானுவேல் என்று பேரிடுவார்கள்” என்று சொன்னான். இம்மானுவேல் என்பதற்கு தேவன் நம்மோடிருக்கிறார் என்று அர்த்தமாம்” (மத்தேயு 1:23). இதைக் குறித்து ஏசாயா தீர்க்கதரிசி பல நூற்றாண்டுகளுக்கு முன்பு “ஆண்டவர்தாமே உங்களுக்கு ஒரு அடையாளத்தை கொடுப்பார். இதோ ஒரு கன்னிகை கர்ப்பவதியாகி ஒரு குமாரனை பெறுவாள். அவருக்கு இம்மானுவேல் என்று பேரிடுவாள்” என்கிறார் (ஏசாயா 7:14). இவ்விதமாய் நம்மோடு இருப்பதற்காகவே நம் ஆண்டவர் இயேசு பரலோகத்தை விட்டு மண்ணிலில் வந்து பிறந்தார். யோவான் நற்செய்தியில் கூறப்பட்டுள்ளபடி, ஆதியிலே வார்த்தையாக, தேவனோடு தேவனாக இருந்தவர், மாம்சமாகி நமக்குள்ளே வந்து வாசம்பண்ணினார் (யோவான் 1:1,14). இம்மானுவேல் என்ற இந்த விசேஷித்த பெயரிலே மனிதர்களுடைய மிக முக்கியமான மூன்று பிரச்சனைகளுக்கு தீர்வு இருக்கிறது. உங்கள் வாழ்வில் கூட இப்பிரச்சனைகள் இருக்குமானால் தேவன் இன்று உங்களுக்கு ஒரு தீர்வை தருவார்.

நமது தனிமைக்கு தேவனின் பதில் God's Answer to Our Loneliness

முதலாவதாக இம்மானுவேல் என்னும் நம்மோடு கூட இருக்கும் நம் ஆண்டவர் நமது தனிமைக்கு தீர்வாக இருக்கிறார். தனிமை என்றால் என்ன? தனித்திருத்தல் (Solitude), தனிமைப்படுத்திகொள்ளல் (Isolation), தனிமை (Loneliness), இவை மூன்றும் முற்றிலும் வெவ்வேறானவை. தனித்திருத்தலும், தனிமைப்படுத்திக்கொள்ளுதலும் நாமே தெரிந்தெடுப்பது. ஆனால் தனிமை என்பதோ முற்றிலும் கைவிடப்பட்ட, ஒதுக்கப்பட்ட, மறக்கப்பட்ட, விசாரிப்பற்ற சூழ்நிலையில் உருவாகும் ஒரு வலி மிகுந்த வேதனையான உணர்வு. நம் ஒவ்வொருவருக்குள்ளும் நாம் புரிந்து கொள்ளப்பட வேண்டும், நேசிக்கப்பட வேண்டும், பிறருக்கு பயன்படும் நபராக இருக்க வேண்டும் என்ற எதிர்பார்ப்பு உள்ளது. அத்தகைய நம் உணர்வுகள் மதிக்கப்படாமல், நாம்

உதாசினப்படுத்தப்படும்போது, தனிமை உணர்வு நம்மை வாட்டுகிறது. தனிமை என்பது நம்மை முடக்கிவிடும் உணர்வாகும். இன்று 80% மனநோயாளிகள் தனிமை உணர்வால் பாதிக்கப்பட்டுள்ளனர். தற்கொலைக்கும், மாரடைப்புக்கும் மிக முக்கிய காரணிகளுள் ஒன்று தனிமை உணர்வாகும்.

ஆனால் இயேசுவோ நம் தனிமையை போக்க நம்முடன் கூடவே இருக்கிறார். ஏனெனில் இயேசுதாமே இந்த தனிமையை அனுபவித்து அறிந்தவராய் இருக்கிறார். “அவர் அசுடடை பண்ணப்பட்டவரும், மனுஷரால் புறக்கணிக்கப்பட்டவரும், துக்கம் நிறைந்தவரும், பாடு அனுபவித்தவருமாய் இருந்தார்”, என்று வேதம் கூறுகிறது (ஏசாயா 53:3). மேலும் அவர் தமது சொந்த மக்களாலேயே ஏற்றுக்கொள்ளப் படாதவராய் இருந்தார் (யோவான் 1:11). கல்வாரி சிலுவையில் நமக்காக அவர் தொங்கியபொழுது, நமது பாவங்களின் நிமித்தம், தமது பிதாவின் உறவை இழந்து, தனிமையில் தவித்து, “என் தேவனே, என் தேவனே ஏன் என்னைக் கைவிட்டீர்”, என்று கதறியதை பார்க்கிறோம் (மத். 27:46; மாற்கு 15:34).

ஆகையால் நமது தனிமை உணர்விலிருந்து நமக்கு விடுதலை அருளும்படி, இயேசு நம்மை சிநேகிதர் என்று அழைக்கிறார் (யோவான் 15:15). பணம் பதவி இருந்தும் மக்களால் வெறுக்கப்பட்டு தனிமையுணர்வோடு இருந்த சகேயுவை பெயர் சொல்லி அழைத்து, தனிமையைப் போக்கி சந்தோஷப்படுத்தினார் (லூக்கா 19:1-9). பவுலும் கூட எல்லாராலும் கைவிடப்பட்ட நிலையில் தேவன் தன்னுடன் கூட துணையாக நின்றதை குறித்து சாட்சி பகர்கிறார் (2 தீமோ. 4:16-17). இன்று நீங்கள் எப்படிப்பட்ட தனிமை உணர்வில் வாடினாலும் சோர்ந்து போகாதிருங்கள். உங்கள் தனிமையை போக்க, உங்களுக்கு ஆறுதலாக இம்மானுவேலாகிய தேவன் உங்களுடன் இருக்கிறார்.

நமது பயத்திற்கு தேவனின் பதில் God's Answer to Our Fearfulness

“நீ பயப்படாதே, நான் உன்னுடனே இருக்கிறேன்”, என்று வாக்குரைத்த (ஏசாயா 41:10) நம் தேவன் நம் பயங்களை நீக்கும்படி நம்முடன் இருக்கிறார். தாவீதின் அறிக்கையை கவனியுங்கள்: “நான் மரண இருளின் பள்ளத்தாக்கிலே நடந்தாலும் பொல்லாப்புக்குப் பயப்படேன். ஏனெனில் தேவரீர் என்னோடே கூடியிருக்கிறீர்” (சங். 23:4). தேவன் நம்மோடே கூட இருக்கிறபடியால் நம் பயத்திற்கு தீர்வு உண்டாகிறது.

இன்று அநேகர் பலவிதமான பயங்களால் நிறைந்திருக்கிறார்கள். “பயம்” மனிதர்களை உறைந்து போக செய்யும் ஒரு பயங்கர உணர்வு. ஆனால் கிறிஸ்துமஸ் நற்செய்தியோ பயத்தை போக்குகிறதாய் இருக்கிறது. இயேசு பிறப்பின் நற்செய்தியை தேவதூதன் தோன்றி மேய்ப்பார்களுக்கு அறிவித்தபோது, முதலில் கூறப்பட்ட வார்த்தை “பயப்படாதிருங்கள்” என்பதுதான் (லூக்கா 2:10). லூக்கா முதல் இரண்டு அதிகாரங்களில் கிறிஸ்து பிறப்பின் நற்செய்தியாக “பயப்படாதே” என்ற வார்த்தை மூன்று நபர்களுக்கு கூறப்படுவதை காண முடியும். இந்த நிகழ்வுகள் நம் வாழ்விற்கு எப்படி பொருந்தும் என்று பார்ப்போம்.

மேய்ப்பார்கள் என்பவர்கள் யூத சமுதாயத்தின் அடிதட்டு மக்களாக, சிறுமையானவர்களும், மிகவும் அற்பமாய் எண்ணப்பட்டவர்களாயும் இருந்தார்கள். ஆனால் கிறிஸ்து என்னும் இரட்சகர் பிறந்த மகிழ்ச்சியான செய்தி இராஜாக்கள், ஆசாரியர்கள் என்ற உயர்த்தட்டு மக்களுக்கு அறிவிக்கப்படாமல் சாதாரணமான

மேய்ப்பார்களுக்கு முதலில் அறிவிக்கப்பட்டது (லூக்கா 2:10-14). இந்நிகழ்வு நம்மை அங்கீகரித்து, விலையேற பெற்றவர்களாய் மாற்றும் தேவன் நம்முடன் இருக்கிறார் என்பதை உணர்த்துகிறது. காபிரியேல் தேவதூதன் மரியாளை வாழ்த்தி, “பயப்படாதே” என்று கூறி, இயேசு அவளிடம் பிறக்கப்போவதை அறிவிக்கிறான் (லூக்கா 1:30). மரியாளோ, “இது எப்படி ஆகும், புருஷனை அறியேனே” என்றாள் (லூக்கா 1:34). அதற்கு தேவதூதன், “தேவனால் கூடாத காரியம் ஒன்றுமில்லை”, என்றான் (லூக்கா 1:37). இன்று உங்கள் வாழ்வில் கூடாததை கூடப்பண்ண இம்மானுவேல் உங்களுடன் இருக்கிறார். இன்னும் சகரியாவை சந்தித்த தேவதூதன் “பயப்படாதே உன் வேண்டுகூல் கேட்கப்பட்டது” என்றான் (லூக்கா 1:13). சகரியாவும், அவர் மனைவி எலிசபெத்தும் பிள்ளையில்லாதவர்களும், வயது முதிர்ந்தவர்களுமாய் இருந்தனர். யூதர்கள் பிள்ளையின்மையை சாபம் எனவும், பிள்ளையற்றோரை இழிவாகவும் நிந்தித்தனர். தேவனோ சகரியா எலிசபெத்துடன் கூட இருந்து அவர்களின் நிந்தையை நீக்கினார். யோவான் என்னும் ஒப்பற்ற தீர்க்கதரிசியை அவர்களுக்கு மகனாக தந்து ஆசீர்வதித்தார்.

இன்று நீங்கள் எதிர்நோக்கி இருக்கும் சவால் என்ன? அனுபவிக்கும் சிறுமை என்ன? அஞ்சுகிற நிந்தை தான் என்ன? பிரியமானவர்களே, பயப்படாதிருங்கள். “நான் உன்னை விட்டு விலகுவதும் இல்லை, உன்னை கைவிடுவதும் இல்லை” என்று கர்த்தர்தாமே சொல்லியிருக்கிறபடியால், நாம் விசுவாசத்துடன், “நான் பயப்படேன்”, என்று அறிக்கையிட்டு தைரியமாய் இருக்கலாமே (எபிரெயர் 13:5, 6)!

நமது உதவியின்மைக்கு தேவனின் பதில் God's Answer to Our Helplessness

நமக்கு உதவிகரம் நீட்டவே நம் தேவன் இயேசு பூமிக்கு வந்தார் (எபி.2:16). அவர் மனிதராய் பூமியிலே வாழ்ந்து நம்மை போலவே துன்பங்களின் பாதையை கடந்து சென்றபடியால் நம்மைபுரிந்து கொண்டு நமக்கு உதவி செய்ய வல்லவராய் இருக்கிறார். “நான் உனக்கு சகாயம் பண்ணுவேன்” (ஏசாயா 41:10), “நான் உனக்கு துணை நிற்கிறேன்” (ஏசாயா 41:13) என்று நம் ஆண்டவர் வாக்குறுதி தருகிறார்.

மனிதன் தன்னிறைவு பெற்றவன் அல்ல, அவனுக்கு உதவி தேவை. குறிப்பாக தன் பாவங்களிலிருந்து தன்னைத்தானே விடுவித்துக் கொள்ள அவனால் முடியாது. அவன் செய்யும் பாவ பரிகாரங்கள் அவனை இரட்சிக்காது. இயேசு மட்டுமே பாவங்களை மன்னிக்கவும், பாவத்தினின்று நம்மை இரட்சிக்கவும் வல்லமை உடையவர். பாவினை இரட்சிக்கும்படியாகவே கிறிஸ்து இயேசு உலகத்தில் வந்தார் (1 தீமோ.1:15). மனிதர்கள் அனைவருக்கும் மிக மிக அவசரமும், அவசியமான உதவி, பாவ மன்னிப்பும், விடுதலையும்தான். பிசாசின் தந்திரங்களை ஜெயிக்கவும், பாவ சோதனைகளை மேற்கொள்ளவும் இம்மானுவேல் நம்முடன் கூடவே இருந்து உதவி செய்கிறார் (எபிரெயர் 2:18).

நமது ஆண்டவருக்கு இன்னும் அநேக பெயர்கள் உண்டு. “அவர் அதிசயமானவர், ஆலோசனை கர்த்தர், வல்லமையுள்ள தேவன், நித்திய பிதா, சமாதான பிரபு” (ஏசாயா 9:6). நம் அனுதின வாழ்வில் நாம் பல தீர்மானங்கள் எடுக்க வேண்டி உள்ளது. இத்தருணங்களில் நமக்கு ஆலோசனை தரும் உதவியாளராக அவர் நம்முடன் இருக்கிறார் (சங்கீதம் 32:8). நம் தேவைகளை அறிந்து பூர்த்தி செய்யும், நம்மை போஷிக்கும் நித்திய பிதாவாக அவர் நம்முடன் இருக்கிறார் (முத்தேயு 6:25-32). இக்கட்டு நேரங்களில் நமக்கு சமாதானம் அருளி உதவி செய்கிறார் (சங்கீதம் 29:1).

அன்புக்குரியவர்களே, திடன் கொள்ளுங்கள்! நம் உதவியற்ற நிலைமைக்கு பரிகாரியாய் வந்தவர் நம் இம்மானுவேல். "இதோ, உலகத்தின் முடிவு பரியந்தம் சகல நாட்களிலும் நான் உங்களுடனே கூட இருக்கிறேன்" என்றார் (முத்தேயு 28:20). அவரையே நம்புங்கள், நேசியுங்கள்; தொடர்ந்து பற்றி கொள்ளுங்கள்; அவருடைய மகிமையான நாமத்தையும், அவர் மீது உள்ள விசுவாசத்தையும் அறிக்கையிடுங்கள். கர்த்தராகிய இம்மானுவேல் உங்கள் கூடவே இருந்து உங்களை ஆசீர்வதிப்பது நிச்சயம்!

Rev. Dr. ஜெரி டேனியல்

(ஆசிரியர், பரிபூரண ஜீவன்)

மண்டல தலைமைப் போதகர், திருச்சி மத்திய மண்டலம்.

